

វាយសារឡើងវិញបកប្រែពីឯកសារផ្លូវការ

ព្រះមហាក្សត្រ

លេខ: នស.រកត.០២៩៥.១២

១៩ កុម្ភៈ ១៩៩៥

ព្រះរាជក្រឹត្យ

យើង

ព្រះបាទសម្តេច នរោត្តម សីហនុ ច័ន្ទ

រាជហរិវង្ស ឧតតោសុជាតិសុទ្ធិពង្ស អគ្គមហាបុរសរតន៍ និករោត្តម

ធម្មិកមហារាជានិរាជ បរមនាថ បរមបពិត្រ

ព្រះចៅក្រុងកម្ពុជាធិបតី

ស្តីពី ការបង្កើតអាជ្ញាធរ អប្សរា

- បានទ្រង់យល់រដ្ឋធម្មនុញ្ញ នៃព្រះរាជាណាចក្រកម្ពុជា
- បានទ្រង់យល់ព្រះរាជក្រឹត្យ ចុះថ្ងៃទី ២៤ ខែកញ្ញា ឆ្នាំ ១៩៩៣ ស្តីពីការតែងតាំងនាយករដ្ឋមន្ត្រីទី ១ និងនាយករដ្ឋមន្ត្រីទី ២ នៃរាជរដ្ឋាភិបាល
- បានទ្រង់យល់ព្រះរាជក្រឹត្យ ចុះថ្ងៃទី ០១ ខែវិច្ឆិកា ឆ្នាំ ១៩៩៣ ស្តីពីការតែងតាំងរាជរដ្ឋាភិបាល នៃព្រះរាជាណាចក្រកម្ពុជា
- បានទ្រង់យល់ ព្រះរាជក្រឹត្យលេខ ០២ នស ចុះថ្ងៃទី ២០ ខែកក្កដា ឆ្នាំ ១៩៩៤ ស្តីពីការរៀបចំ និងការប្រព្រឹត្តទៅនៃ គណៈរដ្ឋមន្ត្រី
- បានទ្រង់យល់ សេចក្តីសម្រេចលេខ ២៥ សសរ ចុះថ្ងៃទី ២៧ ខែសីហា ឆ្នាំ១៩៩៣ នៃរាជរដ្ឋាភិបាល បណ្តោះអាសន្នកម្ពុជាស្តី អំពីការបង្កើតក្រុមប្រឹក្សាជាន់ខ្ពស់ផ្នែកវប្បធម៌ជាតិ
- បានទ្រង់យល់ ព្រះរាជក្រឹត្យលេខ ០០១ នស ចុះថ្ងៃទី ២៨ ខែឧសភា ឆ្នាំ ១៩៩៤ ស្តីអំពីការ រៀបចំតំបន់ និងការគ្រប់គ្រង តំបន់សៀមរាបអង្គរ
- តាមសេចក្តីក្រាបបង្គំទូលស្នើសុំ អំពីសម្តេចនាយករដ្ឋមន្ត្រីទាំងពីរ ទេសរដ្ឋមន្ត្រីទទួលបន្ទុកកិច្ចការ វប្បធម៌ និងវិចិត្រសិល្បៈ រៀបចំទឹកដីនគរោបនីយកម្ម និងសំណង់ និងដោយគណៈរដ្ឋមន្ត្រីបានយល់ ព្រមផងតាមរយៈ ការប្រជុំពេញអង្គថ្ងៃទី ២៧ ខែ មករា ឆ្នាំ១៩៩៥ ។

ត្រាស់បង្គាប់

ជំពូកទី ១
បទបញ្ញត្តិទូទៅ

ប្រការ ១.-

ត្រូវបានបង្កើតអាជ្ញាធរ ដើម្បីការពាររមណីយដ្ឋាន និង រៀបចំតំបន់អង្គរ ហៅថាអាជ្ញាធរ "អប្សរា" ដែលជា គ្រឹះស្ថានសាធារណៈមួយប្រកបដោយបុគ្គលភាពគតិយុត្តិ មានស្វ័យភាពរដ្ឋបាល និង ហិរញ្ញវត្ថុ ។

មាត្រា ២.-

អាជ្ញាធរ "អប្សរា" មានបេសកកម្មគិតគូរ ដឹកនាំការងាររៀបចំ និងអភិវឌ្ឍន៍ទេសចរណ៍ នៃតំបន់ចំនួនប្រាំ ដែល កំណត់នៅក្នុងព្រះរាជក្រឹត្យលេខ ០០១ នស. ចុះថ្ងៃទី ២៨ ខែឧសភា ឆ្នាំ១៩៩៤ ស្តីអំពីការកំណត់ និង ការចាត់ចែងតំបន់ សៀមរាបអង្គរ។ ដើម្បីសំរេចទិសដៅនេះអាជ្ញាធរ "អប្សរា" ព្រមជា មួយក្រសួងពាក់ព័ន្ធ ត្រូវធ្វើជាអាណាព្យាបាលរួមលើគ្រឹះស្ថានទាំងឡាយ ដែលមានភារកិច្ចទទួលខុសត្រូវក្នុងការ គ្រប់គ្រងរមណីយដ្ឋានទាំងនោះសរុបមាន៖

- អភិរក្សរមណីយដ្ឋានអង្គរ ដែលមានបេសកកម្មថែរក្សា រៀបចំ និងជួសជុលរមណីយដ្ឋាន អង្គរដោយធ្វើសហការជាមួយ ក្រសួង វប្បធម៌ និង វិចិត្រសិល្បៈ ។
- ភ្នាក់ងាររៀបចំការអភិវឌ្ឍន៍ទេសចរណ៍អង្គរ ដែលទទួលបន្ទុកអភិវឌ្ឍន៍ និងសំរបស់រូល បណ្តាញទេសចរណ៍ក្នុង តំបន់នេះ ដោយធ្វើសហការជាមួយក្រសួងបរិដ្ឋាន ក្រសួងទេសចរណ៍ និងជាមួយអនុគណៈ កម្មាធិការខេត្ត រៀបចំទឹកដី នគរោបនីយកម្ម និង សំណង់ ។
- ភ្នាក់ងារអភិវឌ្ឍន៍នគរោបនីយកម្ម ទទួលបន្ទុកគិតគូរ និងធ្វើអោយបានសំរេចនូវការរៀបចំ ហេដ្ឋារចនាសម្ព័ន្ធ និងឧបរិវេណសម្ព័ន្ធផ្នែកទេសចរណ៍ក្នុងតំបន់នេះ ក្រោមការក្តោបក្តាប់ ផ្តល់របស់អាជ្ញាធរ "អប្សរា" សហការជាមួយអភិបាល ខេត្ត សៀមរាប និងអនុគណៈកម្មា ធិការរៀបចំទឹកដីនគរោបនីយកម្ម និងសំណង់ ។
- វិទ្យាស្ថានវប្បធម៌ខ្មែរ ដែលទទួលបន្ទុកបណ្តុះបណ្តាលប្រវត្តិវិទូ បូរាណវត្ថុវិទូ និងភ្នាក់ងារ អភិរក្សទទួលបន្ទុកគ្រប់គ្រង និង ទ្រទ្រង់រមណីយដ្ឋានអង្គរ ហើយនិងរ៉ាប់រងបង្កើនចំណេះដឹង ទាំងឡាយនៅក្នុងផ្នែកវប្បធម៌ និងអរិយធម៌ខ្មែរ ដោយសហការជាមួយក្រសួងវប្បធម៌ និងវិចិត្រសិល្បៈ ។

ស្នងការពិសេសការពារបេតិកភ័ណ្ឌ នៃក្រសួងមហាផ្ទៃ អនុវត្តភារកិច្ចរបស់ខ្លួន ក្នុងតំបន់អង្គរដោយ សហការជាមួយ អាជ្ញាធរខេត្តសៀមរាប ។

បណ្តាគ្រឹះស្ថានខាងលើនេះ នឹងត្រូវបង្កើតឡើងដោយអនុក្រឹត្យ ។

មាត្រា ៣.~

ដើម្បីសំរេចនូវបេសកកម្មរបស់ខ្លួន អាជ្ញាធរ "អប្សរា" ត្រូវកំណត់អោយមានសៀវភៅបន្តកសំរាប់អង្គការនានា ដែលពាក់ព័ន្ធដល់ការគ្រប់គ្រងរមណីយដ្ឋាន និងការរៀបចំតំបន់អង្គរ ។ ក្នុងន័យនេះ អាជ្ញាធរ "អប្សរា" អាច:

- ចុះកិច្ចសន្យាអំពីកម្មវិធីប្រចាំឆ្នាំជាមួយអង្គការទាំងនោះ ។
- ចុះកិច្ចសន្យាជាមួយអាជ្ញាធរខេត្ត ដែលមានបំណងធ្វើការរៀបចំនគរោបនិយកម្ម ការអភិវឌ្ឍន៍ជនបទ និងការផ្តល់សេវាផ្សេងៗ ជាយថាហេតុ ។
- សហការជាមួយគ្រូបរិទ្យាស្ថាន គ្រប់អង្គការផ្សេងៗ គ្រប់មូលនិធិ និងសមាគមខ្មែរ បរទេស និងអន្តរជាតិដែលដើរ តាមទិសដៅ ឆ្លើយតបនឹងសមត្ថកិច្ចអាជ្ញាធរ "អប្សរា" ។
- សហការជាមួយក្រុមប្រឹក្សាអភិវឌ្ឍន៍កម្ពុជា ក្នុងរឿងវិនិយោគគ្រប់ប្រភេទណាដែលមានការពាក់ព័ន្ធ ជាមួយបេសកកម្ម របស់អាជ្ញាធរ "អប្សរា" ។
- ប្រគល់សិទ្ធិធ្វើសកម្មភាពផ្សេងៗ ឬចេញច្បាប់អនុញ្ញាតកាន់កាប់ ផ្តល់ការជួលដីដ្ឋអោយអ្នកវិនិយោគក្នុងក្របខ័ណ្ឌ សមត្ថកិច្ចរបស់អាជ្ញាធរ "អប្សរា" ។

អាស្រ័យតាមកំរិតនៃការវិភាគចំរើននូវសកម្មភាពរបស់ខ្លួន អាជ្ញាធរ "អប្សរា" អាចប្រគល់សិទ្ធិទាំងស្រុង ឬមួយភាគ ដែលរៀបរាប់ខាងលើនេះ ជូនដល់គ្រឹះស្ថានដែលមានចែងក្នុងមាត្រា ២ ។

ក្នុងរយៈពេលរង់ចាំការបង្កើតគ្រឹះស្ថានទាំងឡាយ ដូចបានព្រាងទុកក្នុងមាត្រា២ខាងលើ អាជ្ញាធរ "អប្សរា" ទទួលរ៉ាប់រង រាល់បេសកកម្មដែលជាសមត្ថកិច្ចរបស់គ្រឹះស្ថាននេះ ។

មាត្រា ៤.~

អាជ្ញាធរ "អប្សរា" ត្រូវធ្វើរបាយការណ៍ប្រចាំឆ្នាំ អំពីនយោបាយសកម្មភាពរបស់ខ្លួន ការវិនិយោគ និងសេចក្តី អនុញ្ញាតផ្សេងៗ ដែលត្រូវបានសំរេចហើយ ។

**ជំពូកទី ២
រដ្ឋបាល**

មាត្រា ៥.~

អាជ្ញាធរ "អប្សរា" ត្រូវគ្រប់គ្រងដោយក្រុមប្រឹក្សាភិបាលមួយ ដែលមានសមាសភាព:

- នាយករដ្ឋមន្ត្រីទី ១ ជាសហប្រធាន
- នាយករដ្ឋមន្ត្រីទី ២ ជាសហប្រធាន

- ទេសរដ្ឋមន្ត្រីទទួលបន្ទុកកិច្ចការវប្បធម៌ និងវិចិត្រសិល្បៈ ជាអនុប្រធាន
រៀបចំទឹកដីនគរ រោបនីយកម្ម និងសំណង់ ឬតំណាង
- រដ្ឋមន្ត្រីក្រសួងសាធារណការ និងដឹកជញ្ជូន ឬតំណាង សមាជិក
- រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុឬតំណាង សមាជិក
- រដ្ឋមន្ត្រីក្រសួងវប្បធម៌ និងវិចិត្រសិល្បៈឬតំណាង សមាជិក
- រដ្ឋមន្ត្រីក្រសួងការបរទេស និងសហប្រតិបត្តិការអន្តរជាតិឬតំណាង សមាជិក
- រដ្ឋមន្ត្រីក្រសួងទេសចរណ៍ឬតំណាង សមាជិក
- រដ្ឋមន្ត្រីក្រសួងគ្រប់គ្រងបរិដ្ឋានឬតំណាង សមាជិក
- រដ្ឋមន្ត្រីក្រសួងផែនការឬតំណាង សមាជិក
- អគ្គលេខាធិការក្រុមប្រឹក្សាអភិវឌ្ឍន៍កម្ពុជាឬតំណាង សមាជិក
- អភិបាលខេត្តសៀមរាបឬតំណាង សមាជិក
- តំណាងទីស្តីការគណៈរដ្ឋមន្ត្រី ១រូប ឬតំណាង សមាជិក

មាត្រា ៦.-

ក្រុមប្រឹក្សាភិបាលមានសិទ្ធិអនុម័តៈ

- ការតំរូវទិសរាល់កម្មភាពរបស់អាជ្ញាធរ "អប្សរា"
- បទបញ្ជាផ្ទៃក្នុងរបស់អាជ្ញាធរ "អប្សរា"
- របាយការណ៍ប្រចាំឆ្នាំដែលអគ្គនាយកបានដាក់ជូន
- ចំនួនទឹកប្រាក់ និងថ្លៃឈ្នួលផ្សេងៗ និងចំណូលគ្រប់បែបដែលអាជ្ញាធរ "អប្សរា" ប្រមូលទាមទារ
- ចំនួនទឹកប្រាក់ ហើយនិងលក្ខខណ្ឌនៃការខ្ចីបុល
- រាល់បញ្ហាដែលសហប្រធាន និង អគ្គនាយកដាក់អោយពិនិត្យ ។

មាត្រា ៧.-

ក្រុមប្រឹក្សាភិបាលរួមប្រជុំយ៉ាងតិច ៦ ដង ក្នុងមួយឆ្នាំ តាមការកោះអញ្ជើញរបស់សហប្រធាន ដែលជាអ្នកកំណត់របៀបវារៈ ។ ក្រុមប្រឹក្សាភិបាលត្រូវរួមប្រជុំក្នុងខែបន្ទាប់ បើសិនជាការកោះអញ្ជើញត្រូវបាន

សុំដោយសមាជិកចំនួន ១ ភាគ ៤ នៃសមាជិកទាំងអស់។ ការអនុម័តផ្សេងៗត្រូវកំណត់យកតាមសម្លេងភាគ ច្រើននៃសមាជិកអង្គប្រជុំ។ ក្នុងករណីមាន ចំណែកសម្លេងស្មើគ្នា សម្លេងសហប្រធានមានឧត្តមានភាព។

សហប្រធានអាចអញ្ជើញរាល់បុគ្គលណាក៏ដោយ អោយមកចូលរួមបានក្នុងអង្គប្រជុំ ក្នុងករណីដែលខ្លួន យល់ថា វត្តមាន បុគ្គលនោះមានផលប្រយោជន៍។

មាត្រា ៨.-

អាជ្ញាធរ "អប្សរា" មានទីចាត់ការទូទៅ និងនាយកដ្ឋានជំនាញចំនួន ៣ ទៀត គឺនាយកដ្ឋាន សកម្មភាពភូមិបាល នាយកដ្ឋាននគរោបនីយកម្ម និងនាយកដ្ឋានហិរញ្ញកិច្ច និងគណនេយ្យ។ ទីចាត់ការ ទូទៅដឹកនាំដោយអគ្គនាយកមួយរូប និងមានអ្នកជំនួយការជាទីប្រឹក្សាមួយរូប ផ្នែកខាងរៀបចំផែនការ ហើយ និងការងារចាត់តាំង។ នាយកដ្ឋានកិច្ចការភូមិបាលមានតួនាទីត្រួតពិនិត្យសកម្មភាពភូមិបាល។ នាយកដ្ឋាន នេះដឹកនាំដោយអ្នកឯកទេសខាង ភូមិបាលមួយរូប។

នាយកដ្ឋានកិច្ចការនគរូបនីយកម្ម (ន.ក.ន) មានភារកិច្ច:

- ទទួលខុសត្រូវក្នុងការបន្តកិច្ចការ និងការអនុវត្តជាក់ស្តែងនូវគំរោងអភិវឌ្ឍន៍ទាំងឡាយ ក្នុងតំបន់។
- ទទួលខុសត្រូវការសិក្សាស្រាវជ្រាវផ្នែកនគរោបនីយកម្ម ដើម្បីអោយមានការអនុវត្តព្រមទាំង គោរពរាល់បញ្ញត្តិក្នុងកិច្ចការទាំងនោះ។ ន.ក.ន ដឹកនាំដោយស្ថាបត្យករនគរូបនីយកម្មមួយរូប។
- នាយកដ្ឋានហិរញ្ញកិច្ចនិងគណនេយ្យ ទទួលខុសត្រូវកិច្ចការកាន់កាប់ គណនេយ្យរបស់អាជ្ញា ធរ "អប្សរា"។ នាយកដ្ឋាននេះជាជំនួយការដល់អគ្គនាយក ក្នុងកិច្ចការត្រួតពិនិត្យអោយបាន ត្រឹមត្រូវនូវរាល់សកម្មភាពពាក់ព័ន្ធកិច្ច សន្យា ការងារវិនិយោគ ឬការអនុញ្ញាត។

នាយកដ្ឋាននេះដឹកនាំដោយនាយកហិរញ្ញកិច្ច និង គណនេយ្យមួយរូប ដែលអាចចូលរួមក្នុងអង្គប្រជុំ ក្រុមប្រឹក្សាភិបាល ដោយមានសម្លេងត្រឹមតែជាការផ្តល់យោបល់។

មាត្រា ៩.-

អគ្គនាយកនៃអាជ្ញាធរ "អប្សរា" តែងតាំងដោយអនុក្រឹត្យ តាមការស្នើរបស់ក្រុមប្រឹក្សាភិបាលសំរាប់ រយៈពេល ៣ ឆ្នាំ រួចអាចបន្ត ៣ ឆ្នាំម្តងៗ ទៀតបាន។ អគ្គនាយកជាអាណាប័កក្នុងការចំណាយរបស់អាជ្ញាធរ "អប្សរា"។ អគ្គនាយកទទួលរ៉ាប់រងអនុវត្តរាល់សេចក្តីសំរេចរបស់ក្រុមប្រឹក្សាភិបាល ហើយនិងចាត់វិធានការ គ្រប់គ្រងគ្រប់បែប យ៉ាងក្នុងដំណើរការរបស់អាជ្ញាធរ "អប្សរា"។

អគ្គនាយកតំណាងអោយអាជ្ញាធរ "អប្សរា" នៅចំពោះមុខតុលាការ។ អគ្គនាយកតែងតាំង និងតម្លើងឋាននួរសក្តិ បុគ្គលិក បន្ទាប់ពីមានការយល់ព្រមពីក្រុមប្រឹក្សាភិបាល។ អគ្គនាយកមានអំណាចពេញ ទីលើបុគ្គលិកអាជ្ញាធរ "អប្សរា" លើកលែងតែនាយកហិរញ្ញកិច្ច និងគណនេយ្យ។

មាត្រា ១០.~

បទបញ្ជាផ្ទៃក្នុងរបស់ក្រុមប្រឹក្សាភិបាលនៃអាជ្ញាធរ "អប្សរា" កំណត់ដោយអនុក្រឹត្យ។

ជំពូកទី ៣

វិសមិតភាព

មាត្រា ១១.~

អគ្គនាយក នាយកហិរញ្ញកិច្ច និងគណនេយ្យ សមាជិកទាំងអស់នៃក្រុមប្រឹក្សាភិបាលរបស់អាជ្ញាធរ "អប្សរា" ពុំអាចទទួលបានប្រយោជន៍អ្វី ដោយផ្ទាល់ក្តី ឬតាមរយៈស្វាមី ឬភរិយា ឬកូនរបស់ខ្លួននៅក្នុង សហគ្រាសឯកជនណាមួយ ដែលធ្វើអាជីវកម្មក្រោមសមត្ថកិច្ចអាជ្ញាធរ "អប្សរា"។ ក្នុងករណីមិនគោរពកាតព្វកិច្ច នេះ ក្រុមប្រឹក្សាភិបាលធ្វើកំណត់ហេតុ ស្តីពីវិសមិតភាពការងាររបស់សាមីជនហើយ ប្រកាសអោយលាលែងពី មុខតំណែងតែម្តង។

ជំពូកទី ៤

ប្រភពធនធាន

មាត្រា ១២.~

ធនធានរបស់អាជ្ញាធរ "អប្សរា" :

- វិភាគទានពីរដ្ឋ និង ពីឃុំ ស្រុក ខេត្ត នានា
- អំណោយមរតក និងវិភាគទានអន្តរជាតិ ដោយមានការយល់ព្រម ពីក្រុមប្រឹក្សាភិបាល នៃអាជ្ញាធរ "អប្សរា" ។
- ចំណូលបានមកពីសកម្មភាពផ្ទាល់របស់អាជ្ញាធរ "អប្សរា" ដូចជាបំណុលផ្ទៃក្នុងបានមកពីការ ចេញច្បាប់កាន់កាប់ផ្សេងៗ ។
- ប្រាក់កម្រៃបានមកពីប្រភពសេវាកម្មផ្សេងៗ ផ្តល់មកពីអង្គការសាធារណៈ ឬឯកជន ។
- ប្រាក់ខ្ចីបុរេ ដែលធ្វើឡើង តាមការយល់ព្រមពីក្រុមប្រឹក្សាភិបាលនៃអាជ្ញាធរ "អប្សរា" ។

អាជ្ញាធរ "អប្សរា" អាចទទួលយកនូវទ្រព្យចលនវត្ថុ អចលនវត្ថុឬដីធ្លី ដែលគេប្រគល់អោយ ។

មាត្រា ១៣.~

គំរោងចំណូល និងចំណាយសំរាប់ឆ្នាំបន្ទាប់ ត្រូវដាក់ជូនក្រុមប្រឹក្សាភិបាលអនុម័តយ៉ាងយូរបំផុតនៅថ្ងៃទី ០១ ខែធ្នូ ។

ជំពូកទី ៥

ការគ្រប់គ្រងហិរញ្ញវត្ថុ និង ការត្រួតពិនិត្យគណនេយ្យ

មាត្រា ១៤.~

ការគ្រប់គ្រងហិរញ្ញវត្ថុនៃអាជ្ញាធរ "អប្សរា" ជាភារកិច្ចរបស់នាយកហិរញ្ញកិច្ច និងគណនេយ្យ ១ រូប ដែលតែង តាំងដោយប្រកាសរបស់រដ្ឋមន្ត្រីក្រសួងសេដ្ឋកិច្ច និង ហិរញ្ញវត្ថុ ។ មន្ត្រីរូបនេះដែល ជាអ្នកទទួលខុសត្រូវ ក្នុងការគ្រប់គ្រងមូល និធិនេះ ព្រមទាំងជាអ្នកកាន់កាប់បញ្ជីសារពើភ័ណ្ឌបេតិកភ័ណ្ឌរបស់អាជ្ញាធរ "អប្សរា" ត្រូវធ្វើសម្បទានមុននឹងចូលកាន់តំណែង ។

មាត្រា ១៥.~

ការត្រួតពិនិត្យគណនេយ្យ ត្រូវប្រគល់អោយស្នងការគណនេយ្យ ១រូប ដែលតែងតាំងដោយ រដ្ឋមន្ត្រីក្រសួងសេដ្ឋកិច្ច និង ហិរញ្ញវត្ថុ ។ ស្នងការគណនេយ្យ ទទួលអំណាចផ្ទៀងផ្ទាត់បញ្ជីបេឡា ត្រួតពិនិត្យ ភាពប្រក្រតីនៃតុល្យការផ្សេងៗ ព្រមទាំងភាព ត្រឹមត្រូវនៃគណនេយ្យ ។ ស្នងការគណនេយ្យអាចធ្វើការ ផ្ទៀងផ្ទាត់ និងត្រួតពិនិត្យរាល់ពេលដែលខ្លួនយល់ថាចាំបាច់ ។

រាល់ពេលប្រជុំក្រុមប្រឹក្សាភិបាល ស្នងការគណនេយ្យធ្វើរបាយការណ៍ អំពីការដែលខ្លួនបានធ្វើ កន្លងមក ។ ប្រសិនបើ ខ្លួនសង្កេតឃើញភាពមិនប្រក្រតី និងមិនទៀតទាត់ ស្នងការគណនេយ្យត្រូវជំរាបអង្គប្រជុំ ព្រមទាំងបញ្ជាក់យោបល់លើ ស្ថានភាពហិរញ្ញវត្ថុនេះ ។ បើមានករណីបន្ទាន់ ស្នងការគណនេយ្យអាចសុំ សហប្រធានក្រុមប្រឹក្សាភិបាល អោយកោះអញ្ជើញប្រជុំក្រុមប្រឹក្សាភិបាល ។ ស្នងការគណនេយ្យមានសិទ្ធិទទួល កម្រៃក្នុងកំរិតដែលក្រុមប្រឹក្សាភិបាលបានកំណត់ ។ ក្រោយពីបានត្រួតពិនិត្យ គណនេយ្យប្រចាំឆ្នាំរួចហើយ បើស្នងការគណនេយ្យពុំឃើញមានភាពមិនប្រក្រតី ក្នុងការគ្រប់គ្រងហិរញ្ញវត្ថុនោះ ស្នងការគណនេយ្យ ត្រូវ ប្រគល់មុព្វនកិច្ចដល់ក្រុមប្រឹក្សាភិបាល អគ្គនាយក និងនាយកហិរញ្ញកិច្ច គណនេយ្យនៃអាជ្ញាធរ "អប្សរា" ។

ជំពូកទី ៦

អវសានប្បញ្ញត្តិ

មាត្រា ១៦.~

បទបញ្ញត្តិទាំងឡាយណាដែលផ្ទុយពីព្រះរាជក្រឹត្យនេះ ត្រូវទុកជានិរាករណ៍ ។

មាត្រា ១៧.~

នាយករដ្ឋមន្ត្រីទី ១ នាយករដ្ឋមន្ត្រីទី ២ ទេសរដ្ឋមន្ត្រីទទួលបន្ទុកកិច្ចការវប្បធម៌ និង វិចិត្រសិល្បៈ រៀបចំទឹកដី នគរោបនីយកម្ម និងសំណង់ រដ្ឋមន្ត្រីនៃក្រសួងពាក់ព័ន្ធ និងអភិបាលខេត្តសៀម រាបទទួលបន្ទុកអនុវត្តព្រះរាជក្រឹត្យនេះ ។

មាត្រា ១៨.~

ព្រះរាជក្រឹត្យនេះចូលជាធរមានបញ្ញត្តិ ចាប់ពីពេលឡាយព្រះហស្តលេខានេះតទៅ ។

រាជធានីភ្នំពេញ, ថ្ងៃទី ១៩ ខែកុម្ភៈ ឆ្នាំ ១៩៩៥

ព្រះហស្តលេខា

នរោត្តម សីហនុ